

زەھەرلىك چىكىملىكنىڭ شەخس ۋە جەمئىيەتكە

بولدىغان تەسىرى

[uyghur-ئۇيغۇرچە-الأیغورية]

پەزىلەتلىك شەيخ ئەلى ئىبنى ئابدۇرەھمان ئەلھۇزەيپى

تەرجىمە قىلغۇچى: سەيپىددىن ئەبۇ ئابدۇلئەزىز

تەكشۈرۈپ بېكىتكۈچى: ن.تەمكىنى

نەشر ھوقۇقى مۇسۇلمانلارغا مەنسۇپ

2010 - 1431

Islamhouse.com

﴿المخدرات وأثرها على الفرد والمجتمع﴾
«باللغة الأويغورية»

فضيلة الشيخ علي بن عبد الرحمن الحذيفي

ترجمة: سيف الدين أبو عبد العزيز

مراجعة: ن. تمكيني

حقوق الطبع والنشر لكل مسلم

2010 - 1431

islamhouse.com

زەھەرلىك چېكىملىكنىڭ شەخس ۋە جەمئىيەتكە

بولدىغان تەسىرى

2010-يىلى 01-ئاينىڭ 01-كۈنىدىكى جۈمە خۇتبىسىنىڭ قىسقىچە مەزمۇنى

پەيغەمبەرئەلەيھىسسالام مەسچىتىنىڭ ئىمامى ئاللاھنى ماختاپ پەيغەمبەرئەلەيھىسسالامغا دۇرۇت سالام يوللىغاندىن كىيىن جۈمە نامىزى ئۈچۈن جەم بولغان يۈزمىڭلىغان جامائەتكە، "گۇناھ ۋە جىنايەتنىڭ جازاسى جىنايەت ئۆتكۈزگۈچىنىڭ جەمئىيەتكە ۋە شەخسكە يەتكۈزگەن زىيىنىنىڭ ئېغىر-يەڭگىللىكىگە ئاساسەن بولىدۇ" دېگەن مەزمۇندا تۆۋەندىكى تەۋسىيەلەرنى قىلدى:

ئاللاھ تائالا مۇنداق دەيدۇ: «كاپىر بولغانلارغا ۋە كىشىلەرنى ئاللاھنىڭ يولىدىن (يەنى دىنىدىن) توسقانلارغا ئۇلارنىڭ قىلغان بۇزغۇنچىلىقلىرى ئۈچۈن ئازاب قىلىمىز». [سۈرە نەھل 88-ئايەت].

شەخس ۋە جەمئىيەتكە زىيىنى ئەڭ چوڭ بولغان، ساھىبىنى ھالاكەتكە ئېلىپ بارىدىغان گۇناھلارنىڭ بىرى زەھەرلىك چېكىملىك ۋە مەس قىلغۇچى ماددىلارنى ئىستىمال قىلىشتۇر. بۇ يولغا كىرىپ ۋە ئادەتلىنىپ قالغان كىشى ئاقىۋەتتە ۋەيران بولىدۇ. ھەرقانداق بىر جەمئىيەتتە بۇ كېسەللىك يامرايدىكەن، بۇ جەمئىيەتتە يامانلىق ئومۇملىشىدۇ، تۈرلۈك بۇزۇقچىلىق، ئەخلاقسىزلىق، گۇناھ-مەسىيەت، بالا-قازالار بارلىققا كېلىدۇ-دە، شۇنىڭ بىلەن ئەقىللىق، دانىشمەن ئىسلاھاتچىلارمۇ مەزكۇر ئىشلارنى توسۇشقا چارە قىلالمايدۇ. پەيغەمبەرئەلەيھىسسالام مۇنداق دەيدۇ: «ھاراقنى ئىستىمال قىلىشتىن يىراق تۇرۇڭلار، چۈنكى ئۇ بارلىق رەزىللىكلەرنىڭ مەنبەسىدۇر.» [ھاكىم رىۋايىتى]. زەھەرلىك

چېكىملىكنىڭ زېيىنى ھاراققا نىسبەتەن نەچچە ھەسسە ئېغىر بولۇپ،
ئۇنىڭ كىشىلەر بىلىدىغان ۋە بىلمەيدىغان نۇرغۇن زىيانلىق تەرەپلىرى
بار.

ئاللاھ ۋە ئاللاھنىڭ رەسۇلى، زەھەرلىك چېكىملىكنىڭ ئۈندۈرۈلگەن
ياكى دورا شەكىلدە ياسالغان ياكى يېمەك-ئىچمەك شەكىلدە ئىستىمال
قىلىنىدىغان ياكى يىڭنە ئارقىلىق ياكى پۇراش ئارقىلىق كەيپ
قىلىنىدىغان ھەممە تۈرلىرىنى ھارام قىلغان. ئىسلام شەرىئىتى
ھەرقانداق ھالەتتە زەھەرلىك چېكىملىك ئىستىمال قىلىشنى قاتتىق
چەكلەيدۇ. زەھەرلىك چېكىملىككە ئادەتلەنگەن كىشى ئۆزىنىڭ دۇنيا-
ئاخىرەتلىك ھاياتىنى ۋەيران قىلغاندىن سىرت، ئىنسانلىق تەبىئىتىدىن
ۋەھشىيلىككە ئۆزگىرىدۇ. ئۇنداق كىشىدىن ھېچقانداق ياخشىلىق
ئۈمىت قىلىنمايدۇ. خەلقئارادىكى بىلىم ئىگىلىرى زەھەرلىك
چېكىملىكنىڭ شەخس ۋە جەمئىيەتكە كەلتۈرگەن سۆزلەپ تۈگەتكۈسىز
زىيىنىنى كۆرگەندىن كېيىن جەمئىيەتنى بۇ زىياندىن قۇتقۇزۇپ
قىلىشنى دۇنياغا مۇراجىئەت قىلدى.

زەھەرلىك چېكىملىككە ئادەتلەنگەن كىشى ئالدى بىلەن ئۆزىنىڭ
ئەقلىنى يوقىتىدۇ، ئەدەپ-ئەخلاقىدىن چەتنەپ، رەزىللىك-جىنايەت
يوللىرىغا قەدەم قويدۇ، ئۆزىگە پايدىلىق بولغان ئىشلارنى تەرك قىلىدۇ،
زېيىنى كۆرۈنۈپ تۇرغان ھەرىكەتلەر بىلەن شۇغۇللىنىدۇ. شەيتان ئۇنى
پەزىلەتتىن يىراقلاشتۇرۇپ، رەزىللىككە يېتەكلەيدۇ. ئۇنداق كىشىدە توغرا
كۆز قاراش بولمايدۇ، ئامانەت ۋە ئىشەنچنى يوقىتىدۇ. زەھەرلىك چېكىملىك
ئۇ كىشىنىڭ ئىنسانلىق تەبىئىتىنى بۇزۇۋەتكەنلىك سەۋەبىدىن

ئائىلىسى ۋە مەھرەملىرى، ئومۇمنىڭ مەنپەئەتى ياكى خىزمەتلىرىدە ئىشەنگىلى بولمايدۇ. بۇنىڭغا ئادەتلەنگەن ئىنسان ھېچقانداق كىشىگە مەنپەئەت يەتكۈزەلمىگەندىن سىرت كىشىلىك جەمئىيەتكە يۈك بولىدۇ ۋە ئۆزىنىڭ ئەڭ يېقىن كىشىلىرىمۇ ياخشى كۆرمەيدۇ، چۈنكى ئۇ كىشىدە بىرەر كەسىپ قىلىش، پۇل-مال توپلاش، ئەۋلادلارنى ياخشى تەربىيەلەشتەك غايە ۋە نىشانلار بولمايدۇ، ئەكسىچە پۇل-مالنى بۇزۇپ-چىچىپ، جىنايى قىلمىشلارنى كەسىپ قىلىپ زەھەرلىك چېكىملىككە سەرپ قىلىدۇ. زەھەرلىك چېكىملىك ئىستىمال قىلغۇچىنىڭ سالامەتلىكى ناچارلىشىپ، ھاياتى خەۋپكە ئۇچرايدۇ، شۇنداقلا ئەزەللىك غۇرۇرنى يوقىتىپ ئەر-ئايال دەپ ئايرىماستىن بۇزۇقچىلىق قىلىشقا مايىل بولىدۇ.

زەھەرلىك چېكىملىكنىڭ ئەڭ چوڭ زىيانلىرىدىن بىرى: زەھەرلىك چېكىملىككە گىرىپتار بولغان كىشىگە تائەت-ئىبادەت قىلىش ئېغىر كېلىدۇ، ياخشى كىشىلەرنى ياقتۇرمايدۇ، ئۇلارنىڭ سورۇنلىرىدىن يىراقلىشىدۇ، ئىبادەت، زىكىردىن قاچىدۇ، ئاسىيلىق، جىنايەتنى ياخشى كۆرىدۇ، رەزىل ۋە ناچار كىشىلەرنى ياقتۇرىدۇ، ئۇلار بىلەن ئۆلپەتلىشىدۇ ۋە ئۇلارغا شەيتان يېتەكچى بولىدۇ، رەھمەت پەرىشتىلىرى ئۇنىڭدىن يىراقلىشىدۇ-دە، نەتىجىدە جەھەننەمگە لايىق بولىدۇ. مادامكى ئاللاھقا تەۋبە قىلىش پۇرسىتى بارىكەن، تەۋبىگە ئالدىرىشى لازىم. ئەگەر تەۋبە قىلماستىن داۋاملاشتۇرسا ئاللاھنىڭ لەنتىگە ئۇچرايدۇ. بۇ ھەقتە پەيغەمبەرئەلەيھىسسالام مۇنداق دەيدۇ: «ئاللاھ تائالا ھاراققا، ئىچكۈچىگە، قۇيۇپ بەرگۈچىگە، ئىشلەپ چىقارغۇچى، ئىشلەپ چىقىرىشنى تەلەپ قىلغۇچى، يەتكۈزۈپ بەرگۈچى، يەتكۈزۈپ بېرىشنى تەلەپ قىلغۇچى،

ساتقۇچى ۋە سېتىۋالغۇچىغا لەنەت قىلدى، ئاللاھ تائالا بىر رۇمكا ھاراق ئىچكەن كىشىنىڭ قىرىق كۈنلۈك نامىزىنى قوبۇل قىلمايدۇ، ھاراق ئىچكەنلەرنى قىيامەت كۈنى دوزاخ ئەھلىنىڭ تەر ۋە يىرىڭلىرى بىلەن سۇغۇرۇش ۋە ئازابلاش ئاللاھنىڭ ۋەدىسىدۇر.» [تەبەرانى رىۋايىتى].

زەھەرلىك چېكىملىك جىنايەت جەھەتتە ھاراقتىن چوڭ بولغاچقا، ھاراق ئىچىشتىن چەكلىگەن ۋە بۇنىڭغا بېكىتىلگەن جازالارنىڭ ھەممىسى زەھەرلىك چېكىملىككەمۇ ئوخشاش بولىدۇ. بۇنىڭ جەمئىيەتكە بولغان زىيىنى؛ جەمئىيەتتە رەزىللىك، پاهىشە ۋە تۈرلۈك بۇزۇقچىلىق يامرايدۇ، ئائىلىلەر ۋەيران بولىدۇ، پىتنە-پاسات، بالا-قازالار ئومۇملىشىدۇ، نەتىجىدە ئىنساننى، ئىنسانلىق خۇسۇسىيىتى بىلەن ياشاشتىن مەھرۇم قىلىدۇ.

ئىنسانى شەيتانلار زەھەرلىك چېكىملىك تېرىش ۋە ئىشلەپ چىقىرىش بىلەن شۇغۇللىنىش ئارقىلىق ئۆزلىرىنىڭ تۆۋەندىكىدەك ئىككى تۈرلۈك مەقسەتكە يېتىدۇ. بىرىنچى: جەمئىيەتنىڭ بۇزۇلىشىغا ئاساس سىلىپ، كىشىلەرنى ھايۋانلارچە ئوي-پىكىرىسىز ياشاشقا ئېلىپ بېرىشتىن ئىبارەتتۇر. ئىككىنچى: شۇ ئارقىلىق ھارامدىن پۇل-مال توپلاش.

زەھەرلىك چېكىملىك ئارقىلىق توپلىغان پۇل-ماللار نېمىدىگەن رەزىل-ھە! بۇ يول ئارقىلىق تاپقان پۇلدا ياخشىلىق ياكى بەرىكەتمۇ بولمايدۇ.

زەھەرلىك چېكىملىك كىشىلەر قەلبىنى بۇزىدۇ، ئائىلىنى ۋەيران قىلىپ كىشىلىك تۇرمۇشتا خارلىق، نۇمۇسسوزلىققا سەۋەپ بولغاندىن سىرت نەسلىنىڭ ئۈزۈلۈشىنى كەلتۈرۈپ چىقىدۇ.

ئى زەھەرلىك چېكىملىك بىلەن شۇغۇللانغۇچى ئىنسان! سەن ئۆزۈڭنى
ۋە جەمئىيەتنى ۋەيران قىلىپ، ئۆز مىللىتىڭ پەرزەنتلىرىنى زەھەرلەپ،
ئىنسان قېلىپىدىن چىققان قىلمىشنىڭ بىلەن توپلىغان مال-دۇنيانىڭ
ساڭا نېمە پايدىسى بار؟! سەن ئۆزۈڭنى ئىنسان دەپ قارايدىغان بولساڭ
بەلكىم مىللەتنىڭ كېلىچىكى بولغان ياش قىز-يىگىتلەرنىڭ
ئىستىقبالىغا ئولتۇرمىغان بولاتتىڭ. ئۇنىڭ ئەكسىچە دىنى ۋە غۇرۇرۇڭ
بىلەن ياشاشقا ئىنتىلگەن بولاتتىڭ. ھېلىھەم كېچىكمەيسەن، ئاللاھقا
تەۋبە قىلىپ مىللەتنىڭ ساپاسىنى چۈشۈرىدىغان، ئاللاھنىڭ غەزىپىنى
كەلتۈرىدىغان رەزىل قىلمىشىڭدىن قول ئۈزگىن. ئاللاھ سېنى ۋە بىزنى بۇ
پىتىدىن سالامەت قىلسۇن.

قېرىنداشلار! ئاللاھقا تەۋبە قىلايلى، كىشىلەرنى ياخشىلىققا
يېتەكلەشتە ئۈلگە بولايلى، ھەرگىزمۇ كىشىلەرنى يامانلىققا يېتەكلەشكە
سەۋەپ بولۇپ قالمايلى، مىللىتىمىز ئىچىدىن زەھەرلىك چېكىملىك ۋە
ئىچىملىككە گىرىپتار بولغان قىز-يىگىتلىرىمىزگە ئاللاھتىن
مەغپىرەت ۋە ھىدايەت تىلەيلى. ئاللاھنىڭ دىنىغا قايتىش ۋە ئۇنىڭغا
ئەمەل قىلىش، ئاللاھنىڭ نۇسرىتىنى قولغا كەلتۈرۈشتىكى ئاساسلىق
ئامىل ئىكەنلىكىنى ئېسىمىزدىن چىقارمايلى. مىللەتنىڭ دىنى ۋە
مىللى تەرەققىياتىغا بىر كىشىلىك تۆھپە قوشۇش ھەرقانداق بىر
ئىنساننىڭ ئىمانى بۇرچى ۋە دىنى ۋە مىللى ئىسلاھاتنىڭ جىددى
تەقەززاسىدۇر.

جانابى ئاللاھ ھەممىدىن ياخشى بىلگۈچىدۇر.